

ശാസ്ത്രീയ മൃഗപരിപാലനം സംബന്ധിച്ച് പരിശീലനം നൽകുന്നതിന് പദ്ധതി

*29 [629] ശ്രീ. കെ. സി. രാജഗോപാലൻ :

„ ബി. ഡി. ദേവസ്സി :

„ കെ. കുഞ്ഞമ്മത് മാസ്റ്റർ :

„ ടി. പി. കുഞ്ഞുണ്ണി :

ശ്രീമതി കെ. എസ്. സലീഖ : താഴെകാണുന്ന ചോദ്യങ്ങൾക്ക് ഭക്ഷ്യവും സിവിൽ സപ്ലൈസും മൃഗസംരക്ഷണവും വകുപ്പുമന്ത്രി സദയം മറുപടി നൽകുമോ :

(എ) ശാസ്ത്രീയ മൃഗപരിപാലനം സംബന്ധിച്ച് പരിശീലനം നൽകുന്നതിന് മൃഗസംരക്ഷണ വകുപ്പിൽ എന്തെങ്കിലും പദ്ധതി നിലവിലുണ്ടോ;

(ബി) എങ്കിൽ ഇവിടെ നൽകുന്ന പരിശീലനം സംബന്ധിച്ച വിശദാംശം വെളിപ്പെടുത്തുമോ;

(സി) മൃഗസംരക്ഷണ രംഗത്ത് കൈവരിച്ച നേട്ടങ്ങൾ ആധുനിക തലമുറയ്ക്കും കർഷകരിലും എത്തിക്കുന്നതിന് എന്തെങ്കിലും പദ്ധതി ആവിഷ്കരിച്ചിട്ടുണ്ടോ;

(ഡി) എങ്കിൽ ഇതുമായി ബന്ധപ്പെട്ട മേളകൾ എല്ലാ ജില്ലകളിലും സംഘടിപ്പിക്കാൻ നടപടി സ്വീകരിക്കുമോ?

ഭക്ഷ്യവും സിവിൽ സപ്ലൈസും മൃഗസംരക്ഷണവും വകുപ്പുമന്ത്രി (ശ്രീ. സി. ദിവാകരൻ) :

(എ) “വികസനവും പരിശീലനവും” എന്ന പദ്ധതി നിലവിലുണ്ട്.

(ബി) വികസനവും പരിശീലനവും എന്ന പദ്ധതി പ്രകാരം സംസ്ഥാനത്തെ 6 മൃഗസംരക്ഷണ പരിശീലന കേന്ദ്രങ്ങൾ, ഒരു പൗൾട്രി ട്രെയിനിംഗ് ഇൻസ്റ്റിറ്റ്യൂട്ട് എന്നിവിടങ്ങളിൽ കർഷകർക്കും വകുപ്പുദ്യോഗസ്ഥർക്കും പരിശീലനം നൽകി വരുന്നു. കർഷകർക്ക് പരിശീലനങ്ങളിലൂടെ (പശുപരിപാലനം, കോഴിവളർത്തൽ, മൂയൽ വളർത്തൽ, ആട് വളർത്തൽ തുടങ്ങിയ വിഷയങ്ങളിൽ) സാങ്കേതിക പരിജ്ഞാനം നൽകുന്നു. കൂടാതെ എല്ലാ ജില്ലകളിലും പരിശീലനം നൽകുന്നതിനുള്ള സംവിധാനവും നിലവിലുണ്ട്.

(സി) സെമിനാർ, ചർച്ചാ ക്ലാസുകൾ, എക്സിബിഷൻ, ഹാന്റ് ബുക്സ്, വീഡിയോ സി. ഡി.-കൾ തുടങ്ങിയ ആധുനിക സംവിധാനം ഉപയോഗിച്ച് ശാസ്ത്രീയമായ വിവരങ്ങൾ പകർന്നു നൽകുന്നുണ്ട്.

(ഡി) കർഷക സെമിനാറുകൾ, എക്സിബിഷനുകൾ, കീസ് പ്രോഗ്രാമുകൾ, കർഷകരും ഉദ്യോഗസ്ഥരുമായി മുഖാമുഖ ചർച്ചകൾ എന്നിവ ഉൾപ്പെടെ മൂന്ന് മേഖലാ മേളകൾ, രണ്ട് ജില്ലാതല സെമിനാറുകൾ എന്നിവ ഈ വർഷം സംഘടിപ്പിക്കുന്നതിന് നടപടി സ്വീകരിച്ചിട്ടുണ്ട്.

'ക്ഷീരശ്രീ' പദ്ധതി

*30 [630] ശ്രീ. കെ. സുധാകരൻ :

„ തേന്മ്പിൽ രാമകൃഷ്ണൻ : താഴെകാണുന്ന ചോദ്യങ്ങൾക്ക് തദ്ദേശ സ്വയംഭരണവും ഗ്രാമവികസനവും വകുപ്പുമന്ത്രി സദയം മറുപടി നൽകുമോ :

(എ) ക്ഷീരമേഖലയിൽ പുതുതായി നടപ്പാക്കാൻ ഉദ്ദേശിക്കുന്ന 'ക്ഷീരശ്രീ' പദ്ധതിയിലൂടെ എന്തൊക്കെ ക്ഷീര വികസനപ്രവർത്തനങ്ങളാണ് ലക്ഷ്യമിട്ടിരിക്കുന്നത്;

(ബി) ഏതൊക്കെ സ്വാശ്രയ സംഘങ്ങളേയും മറ്റ് ഏജൻസികളേയുമാണ് ഈ പദ്ധതിയുടെ പരിധിയിൽ ഉൾപ്പെടുത്തുന്നത്;

(സി) ഈ പദ്ധതി നടപ്പിലാക്കുമ്പോൾ പാലിന്റെ ദൈനംദിന ഉല്പാദനത്തിൽ എന്തു വർദ്ധനവ് ഉണ്ടാകുമെന്നാണ് കരുതുന്നത്;

(ഡി) ഇതിന്റെ ആദ്യഘട്ട പ്രവർത്തനങ്ങൾ എവിടെയെല്ലാമെന്നും എത്ര വർഷംകൊണ്ട് ഈ പദ്ധതി പൂർത്തീകരിക്കാൻ കഴിയുമെന്നും വെളിപ്പെടുത്തുമോ?

തദ്ദേശസ്വയംഭരണവും ഗ്രാമവികസനവും വകുപ്പുമന്ത്രി (ശ്രീ. പാലോളി മുഹമ്മദ് കുട്ടി) :

(എ) തിരുവനന്തപുരം ജില്ലാപഞ്ചായത്തിന്റെ നേതൃത്വത്തിൽ വിവിധ ഗ്രാമ പഞ്ചായത്തുകൾ, കുടുംബശ്രീ മിഷൻ, മൃഗസംരക്ഷണ വകുപ്പ്, ക്ഷീരവകുപ്പ്, സ്വകാര്യ സംരംഭകർ എന്നിവരുടെ സംയുക്താഭിമുഖ്യത്തിൽ നടപ്പിലാക്കാനുദ്ദേശിക്കുന്ന പദ്ധതിയാണ് ക്ഷീരശ്രീ പദ്ധതി. രണ്ട് വർഷംകൊണ്ട് തിരുവനന്തപുരം ജില്ലയിൽ ചുരുങ്ങിയത് പത്ത് ലിറ്റർ പാൽ ചുരത്തുന്ന പതിനായിരം പശുക്കളെ അന്യസംസ്ഥാനങ്ങളിൽ നിന്ന് കൊണ്ടുവന്ന് പാലുൽപ്പാദനം ക്രമാനുഗതമായി വർദ്ധിപ്പിച്ച് ജില്ലയെ ക്ഷീര സ്വയം പര്യാപ്തതയിലെത്തിക്കുകയാണ് പദ്ധതിയിലൂടെ ലക്ഷ്യമിടുന്നത്.

(ബി) വിവിധ ഗ്രാമപഞ്ചായത്തുകൾ, കുടുംബശ്രീമിഷൻ, മൃഗസംരക്ഷണ വകുപ്പ്, ക്ഷീരവകുപ്പ് എന്നിവയുടെ സംയുക്താഭിമുഖ്യത്തിലാണ് പദ്ധതി നടപ്പാക്കുന്നത്.

(സി) പ്രതിദിനം ഒരു ലക്ഷം ലിറ്റർ.

(ഡി) പദ്ധതി ആവിഷ്കാരഘട്ടത്തിലാണ്.